



**FIL-QORTI TAL-MAĠISTRATI (MALTA)  
BHALA QORTI TA' ĠUDIKATURA KRIMINALI**

**MAĠISTRAT NATASHA GALEA SCIBERRAS B.A., LL.D.**

**Kawża Nru: 8/2013**

**Illum: 11 ta' Novembru 2020**

**Il-Pulizija  
(Spettur Robert Vella)**

**vs**

**Fabian Sciriha  
(ID 266885(M))**

Il-Qorti,

Wara li rat l-imputazzjonijiet miġjuba fil-konfront tal-imputat **Fabian Sciriha** ta' 27 sena, iben Francis Xavier u Pauline xebba Agius, imwieled Pieta` nhar il-15 ta' Mejju 1985, residenti ġewwa l-fond numru 2, Antonia, Flat 3, Triq Nerik Mizzi, Mosta u detentur tal-karta tal-identita` bin-numru 266885(M);

Akkużat talli f'dawn il-Gzejjer, nhar it-28 ta' Settembru 2010 u fil-ġimghat ta' qabel:

- a) Kellu fil-pussess tiegħu d-droga eroina speċifikata fl-ewwel skeda tal-Ordinanza dwar il-Mediċini Perikolużi, Kap. 101 tal-Liġijiet ta' Malta, meta

ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skont id-disposizzjonijiet tar-4 u s-6 Taqsimata tal-Ordinanza u meta ma kienx bil-liċenzja jew xort'oħra awtorizzat li jimmanifattura, jew li jforni d-droga msemmija u meta ma kienx b'xi mod ieħor bil-liċenzja mill-President ta' Malta li jkollu d-droga msemmija fil-pussess tiegħu u naqas li jipprova li d-droga msemmija giet fornuta lill-għall-uzu tiegħu skont ir-riċetta kif provdut fir-regolamenti msemmija u dan bi ksur tar-Regoli tal-1939 dwar il-Kontroll Intern tad-Drogi Perikolużi (G.N. 292/1939) kif sussegwentement emendati u bi ksur tal-Ordinanza dwar il-Mediċini Perikolużi, Kap 101 tal-Liġijiet ta' Malta;

- b) U aktar talli kiser il-provedimenti tal-Artikolu 7 tal-Kap. 446 tal-Liġijiet ta' Malta b'sentenza mogħtija lill-12 ta' Marzu 2010 mill-Qorti tal-Maġistrati, Malta (Mag. Dr. A. Demicoli LL.D.), liema sentenza saret definitiva u ma tistax tiġi mibdula;
- c) U aktar talli kkommetta reat matul il-perjodu ta' sentenza sospiża mposta fuq mill-Qorti tal-Maġistrati, Malta (Mag. Dr. A. Demicoli LL.D.) b'sentenza mogħtija nhar id-9 ta' Ottubru 2008, liema sentenza saret definitiva u ma tistax tiġi mibdula.

Il-Qorti giet mitluba sabiex f'każ ta' htija tqis lill-imputat bħala li sar reċidiv ai termini tal-Artikoli 49 u 50 tal-Kap. 9 tal-Liġijiet ta' Malta wara li gie misjub hati b'diversi sentenzi mogħtija lill-Qorti ta' Malta, liema sentenzi saru definitivi u ma jistgħux jiġu mibdula.

Il-Qorti giet mitluba wkoll sabiex fil-każ ta' htija, barra milli tapplika l-piena skont il-liġi, tordna lill-imputat iħallas l-ispejjeż li għandhom x'jaqsmu mal-hatra tal-esperti skont l-artikolu 533 tal-Kap. 9 tal-Liġijiet ta' Malta.

Semgħet ix-xhieda, rat l-atti kollha tal-każ u d-dokumenti esebiti, inkluż l-Ordni tal-Avukat Ġenerali bis-saħħa tas-subartikolu (2) tal-Artikolu 22 tal-Ordinanza dwar il-Mediċini Perikolużi (Kap. 101 tal-Liġijiet ta' Malta), sabiex din il-kawża tinstema' minn din il-Qorti bħala Qorti ta' Ġudikatura Kriminali;

Rat illi l-partijiet iddikjaraw illi kienu qegħdin jeżentaw lil din il-Qorti, kif preseduta, milli terġa' tisma' l-provi kollha mressqa sa dak inhar quddiem il-Qorti kif diversament preseduta;

Semgħet it-trattazzjoni finali tal-partijiet.

### **Ikkunsidrat:**

Illi in sostenn tal-imputazzjonijiet migjuba kontra l-imputat odjern, il-Prosekuzzjoni ressqet is-segwenti xhieda u provi:

- i. L-Uffiċjal Prosekutur **I-Spettur Robert Vella** esebixxa dikjarazzjoni tal-imputat li fiha huwa ddikjara li kien qed jirrinunzja għad-dritt li jottjeni parir legali qabel l-interrogatorju tiegħu<sup>1</sup>, stqarrija rilaxxjata mill-imputat fit-30 ta' Settembru 2010<sup>2</sup>, sentenza fl-ismijiet 'Il-Pulizija (Spettur Geoffrey Azzopardi) vs Fabian Sciriha' mogħtija minn din il-Qorti kif preseduta mill-Maġistrat Dr. Audrey Demicoli fid-9 ta' Ottubru 2008<sup>3</sup>, sentenza fl-ismijiet 'Il-Pulizija (Spettur Daniel Zammit) vs Fabian Sciriha' mogħtija minn din il-Qorti kif preseduta mill-Maġistrat Dr. Audrey Demicoli fit-12 ta' Marzu 2010<sup>4</sup> u rapport tal-pulizija dwar il-każ odjern<sup>5</sup>;
- ii. **PC 147 Christian Spiteri**<sup>6</sup> li jgħid illi huwa kien xhud tal-istqarrija rilaxxjata mill-imputat;
- iii. **PC 734 Franco Portelli**<sup>7</sup> xehed illi fit-28 ta' Settembru 2010, dahlet telefonata mill-*control room* b'informazzjoni li kien hemm żewġ persuni suspettużi jippassiġġaw fil-*gonna* ta' Bieb il-Bombi. Għalhekk ix-xhud u s-Surgent marru fuq il-post u waqt li kienu qegħdin ifittxu lil dawn il-persuni, huma lemħu persuna li x'hin rat il-pulizija bdiet miexja tgħaġġel. Sussegwentement waqqfu u żammew lil din il-persuna, li rriżulta li kien l-imputat odjern, fil-waqt illi s-Surgent mar ifittex lit-tieni persuna u sabha. Jgħid illi waqt it-tfittxija illi saret fuq il-post instabu għadd kbir ta' siringi u oġġetti ohra relatati mad-droga. Fuq ġebbla kien hemm ukoll *lighter*, kuċċarina b'xi sustanza fuqha u xafra. Ix-xhud jgħid illi huma tkellmu mal-imputat odjern, staqsewh għalfejn kien qiegħed hemmhekk u għalkemm għall-ewwel qal li kellu jiltaqa' ma' xi ħabib sabiex jagħmel xi flus, sussegwentement huwa qal illi kien mar hemmhekk sabiex jagħmel

---

<sup>1</sup> Ara a fol. 20 tal-proċess.

<sup>2</sup> Din tinsab esebita a fol. 21 tal-proċess.

<sup>3</sup> Ara a fol. 23 tal-proċess.

<sup>4</sup> Ara a fol. 30 tal-proċess.

<sup>5</sup> A fol. 38 tal-proċess.

<sup>6</sup> A fol. 40 u 41 tal-proċess.

<sup>7</sup> A fol. 42 u 43 tal-proċess.

- użu mid-droga. Ix-xhud għaraf lill-imputat odjern bħala Fabian Sciriha, kif ukoll “*l-oggetti li konna elevajna*”<sup>8</sup> wara li gie muri Dok. RV 5. F’dan ir-rigward, il-Qorti tirrileva illi mill-atti ma jirriżultax illi gew esebiti l-oggetti elevati u d-dokument immarkat bħala Dok. RV 5 huwa ndikat fil-verbal tas-seduta miżmuma fid-9 ta’ Lulju 2013 bħala r-rapport tal-pulizija dwar il-każ<sup>9</sup>;
- iv. **PS 343 Glenn Carabott**<sup>10</sup> xehed illi fit-28 ta’ Settembru 2010 huwa kien stazzjonat l-għassa tal-Belt Valletta. Għall-ħabta tas-siegħa ta’ wara nofsinhar (13:00) dahlet telefonata mill-*control room* b’informazzjoni li kien hemm żewġ persuni suspettużi fil-gonna viċin Bieb il-Bombi. Huwa jgħid illi flimkien ma’ PC 734 Franco Portelli, marru fuq il-post fejn lemhu lill-imputat li kif ra lill-Pulizija beda miexi mgħagġel lejn il-Foss. L-imputat twaqqaf. Sadanittant ix-xhud mar in-naħa l-oħra tal-Foss u minn hemm sema’ xi hsejjes ġejjin minn fejn is-siġar u ra raġel jiddendel ma’ siġra. Dan irriżulta li kien ċertu Martin Farrugia. Ix-xhud iżid jgħid illi waqt li kienu qegħdin jagħmlu tfittxija f’dawk l-akkwati, innutaw mijiet ta’ siringi użati mwahħlin mas-siġar u fuq ġebbla partikolari raw li kien hemm kuċċarina b’sustanza, xafrana bil-manku isfar u *lighter* ta’ lewn ħadra. PS 343 jgħid ukoll illi l-imputat odjern gie mistoqsi għaliex kien qiegħed hemmhekk u għalkemm dan għall-ewwel wieġeb li kien mar jiltaqa’ ma’ xi ħabib tiegħu sabiex jagħmel xi flus, sussegwentement huwa qal illi kien mar biex jagħmel użu mid-droga. Tkellem ukoll ma’ Martin Fenech, li qallu illi huwa ma kien għamel xejn ħażin.
- v. **PC 605 Lino Parascandolo**<sup>11</sup> li xehed illi huwa dahhal ir-rapport in-konnessjoni mal-każ odjern u esebih bħala Dok. LP.
- vi. **L-Ispettur Robert Vella**<sup>12</sup> jgħid illi fit-28 ta’ Settembru 2010 dahlet telefonata mill-*control room* b’informazzjoni li kien hemm żewġ persuni suspettużi fil-gonna magħrufin bħala l-Pineto, viċin Bieb il-Bombi. It-telefonata dahlet ġewwa l-għassa tal-Belt u PS 343 u PC 734 marru fuq il-post. Hemmhekk intlemhu żewġ persuni. Wieħed minnhom ħarab minn fuq il-post, fil-waqt illi l-persuna li baqgħet fuq il-post kien l-imputat odjern. Il-persuna l-oħra instabet aktar tard moħbija fuq siġra. Dan

---

<sup>8</sup> A fol. 43 tal-proċess.

<sup>9</sup> Ara l-verbal a fol. 19 tal-proċess.

<sup>10</sup> A fol. 52 sa 54 tal-proċess.

<sup>11</sup> A fol. 55 u 56 tal-proċess.

<sup>12</sup> A fol. 65 sa 68 tal-proċess.

irrizulta li kien ċertu Martin Farrugia. Fil-post fejn kien hemm l-imputat odjern, instabu diversi oġġetti relatati mal-użu tad-droga. Iż-żewġ persuni ġew arrestati. Ix-xhud jgħid illi l-imputat kien daqsxejn “*sick*” minħabba d-droga u għalhekk huwa l-ewwel kellem lil Farrugia, li qallu li ma kien qed jagħmel xejn hemmhekk u ċaħad li dak iż-żmien kien qed juża d-droga jew illi dakinhar kien għamel użu mid-droga. Sussegwentement, l-imputat odjern irrilaxxa stqarrija l-għada fit-30 ta’ Settembru 2010. Jgħid ukoll illi ma kinitx instabet sustanza.

### **Ikkunsidrat ukoll:**

Illi kif ingħad iżjed ‘il fuq, l-imputat irrilaxxa stqarrija lill-Pulizija Eżekuttiva nhar it-30 ta’ Settembru 2010<sup>13</sup>, wara li ngħata d-dritt li jottjeni parir legali qabel l-interrogatorju tiegħu, liema dritt huwa għażel li ma jeżercitax<sup>14</sup>, iżda mingħajr il-jedd illi jkun assistit minn avukat waqt l-istess interrogatorju. Fil-fatt dan il-jedd daħal fis-seħħ fit-28 ta’ Novembru 2016, permezz tal-Avviż Legali 401 tal-2016.

Il-Qorti tirreferi wkoll għas-sentenza mogħtija mill-Qorti Kostituzzjonali fil-5 ta’ Ottubru 2018, fl-ismijiet **Christopher Bartolo vs Avukat Ġenerali et**, f’liema każ fl-istqarrijiet tiegħu, ir-rikorrenti minkejja li qabel irrilaxxa l-ewwel stqarrija, kien ingħata parir mingħand l-avukat tiegħu li f’dak l-istadju ma jgħid xejn lill-pulizija, huwa xorta waħda rrisponda għad-domandi waqt l-interrogatorju li sarlu, bir-riżultat li stqarr fatti li kienu inkriminanti għalih, in kwantu ammetta li kien jixtri d-droga kemm għall-użu personali tiegħu, kif ukoll sabiex ibiegħ minnha lil terzi. Fis-sentenza tagħha, il-Qorti Kostituzzjonali qalet hekk dwar l-istqarrijiet rilaxxjati mill-istess rikorrenti mingħajr il-jedd tal-assistenza legali waqt l-interrogatorji tiegħu:

“36. Mill-premess jirrizulta manifest li l-istqarrijiet rilaxxjati mir-rikorrent ser ikollhom kif fil-fatt gja` kellhom quddiem il-Qorti Kriminali impatt fil-proceduri kriminali, mhux in kwantu għall-ammissjonijiet, izda in kwantu l-kontenut tagħhom kien ittiehed in konsiderazzjoni fil-quantum tal-piena imposta fuqu mill-Qorti Kriminali, u issa huwa car li anke l-Qorti tal-Appell Kriminali ser tiehu konsiderazzjoni tal-kontenut tal-istqarrijiet f’dan ir-rigward. Għalhekk, għalkemm il-proceduri kriminali għadhom pendenti u għalhekk ma jistax f’dan l-istadju jigi determinat jekk kienx hemm lezjoni ta’ smigh xieraq f’dawk il-proceduri, jekk l-istqarrijiet jithallew fil-process tal-proceduri kriminali, dawn wisq probabbilment ser isir uzu minnhom mill-Qorti tal-Appell Kriminali bi pregudizzju jew vantagg għall-akkuzat fil-

<sup>13</sup> Ara Dok. RV 2 a fol. 21 u 22 tal-proċess.

<sup>14</sup> Ara Dok. RV 1, a fol. 20 tal-proċess.

kwantifikazzjoni tal-piena, kemm dik karcerarja kif ukoll ghal dak li tirrigwarda l-multa li tista' tigi imposta.

37. Fid-dawl tal-premess it-tehid tal-istqarrijiet zgur li ser ikollhom impatt fuq l-ezitu tal-process kriminali u, ladarba dan isir, x'aktarx ser isir ksur tad-dritt tal-rikorrent ghal smigh xieraq tenut kont tal-fatt li dawn gew rilaxxjati mir-rikorrent fl-assenza ta' avukat li jassistih. Ghalhekk huwa xieraq li, filwaqt li f'dan l-istadju ma jistax jinghad jekk kienx hemm lezjoni ta' dan id-dritt fundamentali tar-rikorrent peress li l-proceduri kriminali ghadhom pendent, dawn ma jithallewx jibqghu fl-inkartament tal-process kriminali.” [sottolinear tal-Qorti]

Allura minkejja illi r-rikorrenti f'dak il-każ, kien inghata l-jedd li jikkonsulta ma' avukat qabel l-ewwel interrogatorju tieghu u anke eżercita dan il-jedd, il-Qorti ordnat illi l-istqarrijiet tieghu ma jithallewx fl-inkartament la darba kien ser ikollhom impatt fuq l-eżitu tal-process kriminali u dan stante illi ma ngħatax il-jedd għall-assistenza legali waqt l-interrogatorji tieghu. Din kienet ukoll il-konkluzjoni tal-Qorti tal-Appell Kriminal fis-sentenza tagħha tal-20 ta' Novembru 2018, fl-ismijiet **Il-Pulizija vs Claire Farrugia**, f'liema każ dik il-Qorti skartat bħala inammissibbli l-istqarrijiet tal-imputata, waħda minnhom ġuramentata, u dan għaliex għalkemm hija ngħatat id-dritt li tottjeni parir legali qabel l-istqarrijiet tagħha, madankollu hija ma ngħatatx id-dritt li tkun assistita minn avukat waqt l-interrogatorji li sarulha u dan stante li dan id-dritt ma kienx għadu viġenti fiż-żmien in kwistjoni. F'dan is-sens ukoll iddeċidiet l-istess Qorti fis-sentenza tagħha fl-ismijiet **Il-Pulizija vs Emad Masoud** tas-16 ta' Mejju 2019 u fis-sentenza tagħha fl-ismijiet **Il-Pulizija vs Sandro Spiteri** tat-18 ta' Ġunju 2019, f'liema każ, l-imputat kien irrilaxxja stqarrija kemm mingħajr il-jedd li jottjeni parir legali qabel l-interrogatorju tieghu, kif ukoll mingħajr id-dritt li jkun assistit minn avukat waqt l-istess interrogatorju.

Fis-sentenza fl-ismijiet **Il-Pulizija (Spettur Malcolm Bondin) vs Aldo Pistella** tal-14 ta' Diċembru 2018, f'liema każ l-appellat kien inghata l-jedd li jottjeni parir legali qabel l-interrogatorju tieghu u anke eżercitah, iżda ma ngħatax il-jedd li jkun assistit minn avukat waqt dan l-interrogatorju, stante illi anke f'dak il-każ, fiż-żmien in kwistjoni, dan il-jedd ma kienx viġenti fil-liġi Maltija, il-Qorti Kostituzzjonali reġgħet irribadiet il-konkluzjonijiet tagħha fis-sentenza preċedenti fl-ismijiet **Christopher Bartolo vs Avukat Generali et**:

“14. Għalkemm, bħall-ewwel qorti, taqbel mal-appellanti illi f'dan l-istadju għadu ma seħh l-ebda ksur tal-jedd għal smigh xieraq, madankollu, kif osservat fil-każ ta' Malcolm Said, il-qorti xorta hija tal-fehma li ma jkunx għaqli li l-process kriminali jithalla jitkompla bil-produzzjoni tal-istqarrija

tal-akkużat Pistella ladarba din, għallinqas f'parti minnha, ittiehdet mingħajr ma Pistella kellu l-għajjnuna ta' avukat. Għalhekk, għalkemm għadu ma sehh ebda ksur tal-jedd għal smiegh xieraq, fiċ-ċirkostanzi huwa għaqli illi, kif qalet l-ewwel qorti, ma jsir ebda użu mill-istqarrija fil-proċess kriminali sabiex, meta l-proċess kriminali jintemm, ma jkunx tniġġes b'irregolarità – dik li jkun sar użu minn stqarrija li ttiehdet mingħajr ma l-interrogat kellu l-għajjnuna ta' avukat – li tista' twassal għal konsegwenzi bħal tħassir tal-proċess kollu.”

Fil-każ ta' **Philippe Beuze vs Belgium** deċiż mill-*Grand Chamber* tal-Qorti Ewropea dwar id-Drittijiet tal-Bniedem fid-9 ta' Novembru 2018, dik il-Qorti reġgħet adottat il-kriterju tal-*overall fairness of the proceedings* sabiex tistharreġ jekk sehhitx o meno leżjoni tad-dritt għal smiegh xieraq. Għalkemm sabet li f'dan il-każ sehhet vjolazzjoni tal-Artikolu 6 tal-Konvenzjoni, il-Qorti mxiet lil hinn minn dawk id-deċiżjonijiet li fihom instabet vjolazzjoni tal-imsemmi artikolu għaliex kien hemm restrizzjoni sistematika fil-liġi domestika tad-dritt ta' persuna suspettata jew arrestata ta' aċċess għall-avukat, u ddeċidiet illi l-Qorti għandha dejjem tistharreġ iċ-ċirkostanzi partikolari tal-każ, tenut kont ta' numru ta' kriterji, mhux eżawrjenti, elenkati fid-deċiżjoni tagħha. Dik il-Qorti qalet hekk fid-deċiżjoni tagħha:

“(γ) Relevant factors for the overall fairness assessment

150. When examining the proceedings as a whole in order to assess the impact of procedural failings at the pre-trial stage on the overall fairness of the criminal proceedings, the following non-exhaustive list of factors, drawn from the Court's case-law, should, where appropriate, be taken into account (see Ibrahim and Others, cited above, § 274, and Simeonovi, cited above, § 120):

- (a) whether the applicant was particularly vulnerable, for example by reason of age or mental capacity;
- (b) the legal framework governing the pre-trial proceedings and the admissibility of evidence at trial, and whether it was complied with – where an exclusionary rule applied, it is particularly unlikely that the proceedings as a whole would be considered unfair;
- (c) whether the applicant had the opportunity to challenge the authenticity of the evidence and oppose its use;

- (d) the quality of the evidence and whether the circumstances in which it was obtained cast doubt on its reliability or accuracy, taking into account the degree and nature of any compulsion;
- (e) where evidence was obtained unlawfully, the unlawfulness in question and, where it stems from a violation of another Convention Article, the nature of the violation found;
- (f) in the case of a statement, the nature of the statement and whether it was promptly retracted or modified;
- (g) the use to which the evidence was put, and in particular whether the evidence formed an integral or significant part of the probative evidence upon which the conviction was based, and the strength of the other evidence in the case;
- (h) whether the assessment of guilt was performed by professional judges or lay magistrates, or by lay jurors, and the content of any directions or guidance given to the latter;
- (i) the weight of the public interest in the investigation and punishment of the particular offence in issue; and
- (j) other relevant procedural safeguards afforded by domestic law and practice.”

F’dak il-każ, meta l-Qorti Ewropea giet biex teżamina dawn il-kriterji fil-kuntest ta’-ċirkostanzi li kellha quddiemha, fil-waqt illi saħqet illi kienet qed issib vjolazzjoni tal-Artikolu 6 fid-dawl ta’ diversi fatturi meħudha lkoll flimkien u mhux kull fattur meqjus separatament, ikkunsidrat *inter alia* illi fl-istess każ, ir-restrizzjonijiet fuq id-dritt tal-aċċess għall-avukat kienu estensivi u dan fis-sens illi l-akkużat gie interrogat waqt li kien fil-kustodja tal-pulizija mingħajr ma qabel ingħata l-opportunita` li jottjeni parir legali jew li jkollu avukat preżenti u fil-kors tal-investigazzjoni ġudizzjarja li seħhet wara, ma ngħatax il-possibilita` li jkun assistit minn avukat, kif lanqas ma ngħata dan id-dritt f’atti investigattivi oħrajn sussegwenti. F’dawk iċ-ċirkostanzi, mingħajr ma ngħata informazzjoni ċara dwar id-dritt tiegħu għas-silenzju, huwa rrilaxxa stqarrijiet dettaljati u sussegwentement ta wkoll verżjonijiet differenti dwar il-fatti, bir-riżultat illi għamel stqarrijiet, li għalkemm ma kinux inkriminanti fis-sens restrittiv ta’ din il-kelma, effettwaw sostanzjalment il-posizzjoni tiegħu, speċjalment fir-rigward ta’ akkuża partikolari. Dawn l-stqarrijiet gew il-koll ikkunsidrati bħala ammissibbli fil-proċeduri kontra tiegħu. In oltre tali



stqarrijiet kellhom rwol importanti fil-proċeduri u fir-rigward ta' akkuża minnhom, kienu jiffurmaw parti integrali mill-provi li a bażi tagħhom huwa nstab ħati.

Fil-każ deċiż mill-Qorti Kostituzzjonali fl-ismijiet **Paul Anthony Caruana vs Avukat Ġenerali et** nhar il-31 ta' Mejju 2019, l-attur ilmenta minn ksur tal-jedd tiegħu għal smieġh xieraq fid-dawl tal-fatt illi ma nġhatax id-dritt tal-aċċess għall-avukat kemm qabel irrilaxxa l-istqarrija tiegħu lill-pulizija kif ukoll waqt l-interrogatorju tiegħu, u għaldaqstant talab lill-Qorti kemm sabiex tiddikjara illi ġew leżi d-drittijiet fundamentali tiegħu kif sanciti fl-Artikolu 39 tal-Kostituzzjoni u fl-Artikolu 6 tal-Konvenzjoni Ewropea, kif ukoll sabiex takkorda dawk ir-rimedji effettivi inkluż li tannulla, tħassar u tirrevoka s-sentenza mogħtija fil-konfront tiegħu mill-Qorti tal-Maġistrati (Malta) bħala Qorti ta' Ġudikatura Kriminali, li permezz tagħha kien instab ħati tal-imputazzjonijiet miġjuba kontra tiegħu u ġie kkundannat għal terminu effettiv ta' prigunerija.

F'dan il-każ, wara li rreferiet għall-każ ta' **Ibrahim and Others v. United Kingdom** deċiż mill-Qorti Ewropea fit-13 ta' Settembru 2016 u kompliet illi allura l-fatt waħdu li persuna ma tkunx tħalliet tingħata l-għajnuna ta' avukat waqt l-interrogazzjoni, ukoll jekk ma kienx hemm raġunijiet impellenti għal dan in-nuqqas, ma huwiex biżżejjed biex, *ipso facto*, jinsab ksur tal-jedd għal smieġh xieraq, iżda wieħed irid iqis il-proċess fit-totalità tiegħu, il-Qorti Kostituzzjonali għamlet referenza wkoll għad-deċiżjoni f'**Beuze v. Belgium** u għall-kriterji hemmhekk indikati (u fuq ċitati minn din il-Qorti) li a bażi tagħhom wieħed għandu jeżamina l-proċeduri fl-intier tagħhom fid-dawl tal-impatt tan-nuqqasijiet proċedurali fl-istadju ta' qabel il-proċeduri. Il-Qorti kompliet hekk dwar l-ilment tal-attur:

“20. Fid-dawl ta' dawn il-konsiderazzjonijiet, l-aggravju tal-attur – safejn iġħid illi “l-fatt waħdu illi persuna li tkun instabet ħatja ma tkunx tħalliet tikkonsulta ma' avukat tal-fiducja tagħha fil-mument tal-investigazzjoni u l-għotja ta' stqarrija lill-pulizija, minħabba restrizzjoni sistematika fil-liġi maltija, awtomatikament ikun ifisser illi saret vjolazzjoni tad-dritt fundamentali tas-smieġh xieraq ta' dik l-istess persuna taħt l-artikolu 6 tal-Konvenzjoni Ewropea” – huwa ħażin u huwa miċħud.

21. Fil-każ tallum kien hemm raġuni tajba għala l-attur ma tħalliex ikellem avukat qabel jew waqt l-ewwel interrogazzjoni. Ir-raġuni hi li kien hemm il-ħsieb li ssir controlled delivery lil terza persuna li kienet tipprovdi lill-attur bid-droga, u biex din l-operazzjoni tirnexxi kien meħtieġ li l-attur ma jithalla jikkomunika ma' ħadd biex ma titwassalx il-kelma lil dan it-terz.

...

23. L-attur ingħata t-twissija li trid il-ligi qabel ma ta l-istqarrija, u ma saret ebda allegazzjoni li l-istqarrija saret fiċ-ċirkostanzi msemmija fl-art. 658 tal-Kodiċi Kriminali. ... Flief għall-fatt li ma kellux avukat dak il-ħin, l-attur ma ressaq ebda argument serju kontra l-validità u l-veracità tal-istqarrija.
24. Għandu jingħad ukoll illi l-attur ma nżammx aktar milli kien meħtieġ biex tirnexxi l-operazzjoni tal-controlled delivery; dakinhar stess kien meħlus u seta' liberament ikellem avukat.
25. Barra minn hekk, l-istqarrija magħmula lill-pulizija ma kinitx ir-raguni li wasslet għall-kundanna tal-attur: l-attur instab ħati mill-qorti ta' ġurisdizzjoni kriminali għax ammetta l-ħtija għal dawk l-akkużi li ma gewx ritirati. Dan għamlu fil-preżenza tal-avukat wara li ikkonsulta miegħu u quddiem maġistrat li wissih bil-konsegwenzi tal-ammissjoni u tah l-opportunità li jehodha lura.
26. Tassew illi l-attur iġhid illi kien kondizzjonat bil-fatt li kien għa ta stqarrija lill-pulizija qabel ma ammetta quddiem il-qorti...
27. Dan jista' f'ċerti ċirkostanzi jkun fattur rilevanti, iżda fil-każ tal-lum l-attur seta' jiċċad dak li stqarr fl-istqarrija u wkoll, jekk tassew kif qal hu kien fis-sakra meta għamilha u għalhekk l-istqarrija ma għamilhiex “volontarjament”, jikkontestaha taħt l-art. 658 tal-Kodiċi Kriminali – seta' saħansitra jirtira l-ammissjoni li għamel quddiem il-qorti – għax il-qorti ta' ġurisdizzjoni kriminali, presjeduta minn ġudikant togat, kienet taf biżżejjed, fid-dawl tas-sentenza ta' Salduz, li kienet ingħatat qabel, li ma kellhiex toqgħod fuq l-istqarrija wehdedha, aktar u aktar jekk tkun giet irtirata, jekk ma jkunx hemm xiehda oħra li ma tħallix dubju dwar il-ħtija. Bilkemm għalfejn ngħidu wkoll illi l-attur kien inqabad in flagrante, bi kwantità ta' droga fuq il-persuna tiegħu u fid-dar fejn kien joqgħod.
28. Il-qorti aktar temmen illi l-attur ammetta quddiem il-qorti mhux għax kondizzjonat bl-istqarrija li kien ta iżda għax kien jaf bix-xiehda l-oħra kontrieh u biex jieħu l-benefiċċju, li fil-fatt ingħata, taħt l-art. 29 tal-Ordinanza dwar il-Mediċini Perikolużi [Kap. 101].” [sottolinear ta' din il-Qorti]

F'każ iżjed riċenti deċiż mill-Qorti Kostituzzjonali nhar is-27 ta' Settembru 2019, fl-ismijiet **Graziella Attard vs Avukat Ġenerali**, f'liema każ il-posizzjoni legali kienet dik adoperata qabel l-10 ta' Frar 2010 u għalhekk qabel gie fis-seħħ id-dritt ta' persuna suspettata jew arrestata li jottjeni parir legali qabel l-interrogatorju

tiegħu, wara li rreferiet ukoll għall-każ **ta' Beuze v. Belgium**, l-istess Qorti kkonkludiet illi:

“10. Madanakollu, billi ċ-ċirkostanzi fejn il-persuna interrogata tista' ma tithalliex tkellem avukat huma l-eċċezzjoni aktar milli r-regola, u din il-qorti għandha s-setgħa li tagħti rimedju fejn issib li disposizzjoni li tħares dritt fundamentali mhux biss “qiegħda tiġi” iżda wkoll meta “tkun x'aktarx sejra tiġi miksura”, din il-qorti hija tal-fehma, kif osservat fis-sentenza mogħtija fl-24 ta' Ġunju 2016 fl-ismijiet Malcolm Said v. Avukat Ġenerali, illi ma jkunx għaqli – partikolarment fid-dawl ta' inkonsistenzi fis-sentenzi tal-Qorti Ewropea li johloq element ta' imprevedibilità, kif jixhdu l-posizzjonijiet konfligġenti li ħadet fil-każ ta' Borg u f'dak ta' Beuze – **illi l-proċess kriminali jithalla jtkompla bil-produzzjoni tal-istqarrija mogħtija mill-attriċi lill-pulizija** għaliex tqis illi, fiċ-ċirkostanzi, in-nuqqas ta' għajjnuna ta' avukat ma kienx nuqqas li ma jista' jkollu ebda konsegwenza ta' preġudizzju għall-attriċi, aktar u aktar meta fl-istqarrija ammettiet sehma fir-reat.” [enfasi ta' din il-Qorti]

Fl-istess sentenza, il-Qorti Kostituzzjonali tenniet ukoll is-segwent:

“18. Il-qorti tqis illi l-ordni li l-istqarrija titneħħa mill-inkartament, aktar milli rimedju għal ksur li, wara kollox, għadu ma sehħx, huwa garanzija tal-integrità tal-proċess u wkoll fl-interess pubbliku, biex ma jiġrix l-proċess kontra l-attriċi jkollu jithassar wara li jintemm, b'hele ta' hin u riżorsi, li tkun forma oħra ta' inġustizzja għax il-liġijiet għandhom iħarsu mhux biss lil min hu mixli b'reat iżda wkoll lil min jista' jkun vittima ta' reat.

19. Il-qorti għalhekk terġa' ttenni li ma jkunx għaqli li jsir użu mill-istqarrija waqt il-proċess kriminali ...”.

Huwa evidenti illi fil-każ odjern, jeħtieġ li din il-Qorti teżamina ċ-ċirkostanzi li għandha quddiemha mhux mill-ottika ta' ksur tal-jedd għal smiegħ xieraq stante li m'għandhiex kompetenza li tagħmel dan, iżda sempliciment mil-lat tal-valur probatorju li għandha tingħata l-istess stqarrija, tenut kont madankollu tal-ġurisprudenza fuq indikata. Mis-suespost, il-Qorti jidhrilha illi fil-każ ta' Beuze, sabiex sabet vjolazzjoni tal-jedd tal-akkużat għal smiegħ xieraq, il-Qorti Ewropea fil-valutazzjoni tagħha tal-*overall fairness of the proceedings* straħet ħafna fuq il-fatt illi l-akkużat ma ngħatax aċċess għall-avukat qabel u/jew waqt l-interrogatorji diversi li sarulu, illi fl-istqarrijiet tiegħu għamel dikjarazzjonijiet inkriminanti u illi fir-rigward ta' akkuża partikolari, l-istqarrijiet tiegħu kellhom impatt tali illi wasslu għal sejbien ta' htija. Fil-każ ta' Paul Anthony Caruana, imbagħad, fil-waqt illi ma

sabitx ksur tad-dritt tal-attur għal smiegħ xieraq, il-Qorti Kostituzzjonali qieset bħala fattur determinanti l-fatt illi huwa nstab ħati mill-Qorti tal-Maġistrati mhux fid-dawl tal-istqarrija rilaxxjata minnu lill-pulizija, iżda a bażi tal-ammissjoni tiegħu fil-proċeduri. Effettivament din il-Qorti tinnota illi dejjem tibqa' kunsiderazzjoni determinanti kemm l-istqarrija rilaxxjata mingħajr il-jedd ta' aċċess għall-avukat, ikollha impatt fuq l-eżitu tal-proċeduri, jew fi kliem ieħor fuq is-sejbien ta' ħtija tal-imputat.

Fil-każ odjern, fid-dawl tal-bqija tal-provi mressqa mill-Prosekuzzjoni, l-unika prova li tista' twassal sabiex l-imputat jinstab ħati tal-ewwel imputazzjoni kif dedotta kontra tiegħu, hija biss u unikament l-istqarrija rilaxxjata mill-imputat u d-dikjarazzjonijiet li huwa għamel lill-uffiċjali tal-pulizija preżenti fuq il-post tal-arrest. Altrimenti skartata l-istqarrija, ma jibqgħux provi fl-atti li jistgħu jwasslu għal sejbien ta' ħtija fl-imputat, fil-grad rikjest mil-liġi. Għaldaqstant, huwa ċar illi kemm il-darba l-Qorti tqis l-istqarrija tal-imputat bħala prova f'dawn il-proċeduri, din ser ikollha impatt determinanti fuq l-eżitu tal-istess in kwantu l-ewwel imputazzjoni u per konsegwenza, in kwantu wkoll il-bqija tal-imputazzjonijiet miġjuba kontra tiegħu.

Għalhekk fid-dawl ta' dawn is-sentenzi u anke tal-ġurisprudenza tal-Qrati tagħna u tal-Qorti Ewropea hemmhekk ċitati, il-Qorti jidhrilha illi m'għandhiex tistrieħ fuq l-istqarrija tal-imputat u qegħda tiskartaha. Dan naturalment japplika wkoll għal kwalunkwe dikjarazzjoni li għamel l-imputat qabel irrilaxxja l-istess stqarrija bil-miktub u konsegwentement għal dawk il-partijiet tax-xhieda tal-Uffiċjali tal-Pulizija li jirreferu għal tali dikjarazzjonijiet.

Il-Qorti qed tqis ukoll illi fis-sentenza tagħha tas-7 ta' Jannar 2020 fl-ismijiet **II-Pulizija vs Carmel Polidano, Michael Mercieca, Omissis**, il-Qorti tal-Appell Kriminali għamlet rassenja tal-ġurisprudenza l-iżjed riċenti, kemm tal-Qrati Maltin kif ukoll tal-Qorti Ewropea tad-Drittijiet tal-Bniedem dwar din il-kwistjoni u rrikonixxiet illi kien hemm tibdil sostanzjali fid-deċiżjonijiet mogħtija mill-Qorti Ewropea dwar dan il-punt. Il-Qorti għamlet referenza għal **Beuze v. Belgium**, kif ukoll għas-sentenzi tal-Qrati Maltin li rreferew għal din id-deċiżjoni, fosthom **II-Pulizija vs Maximilian Ciantar** tal-Qorti tal-Appell Kriminali tas-27 ta' Frar 2019, fejn il-Qorti strahet fuq l-istqarrija tal-imputat, abbinata ma' provi oħrajn, minkejja li l-imputat ma ngħatax id-dritt li jkun assistit minn avukat waqt l-interrogatorju tiegħu, fil-waqt illi kien ingħata l-jedd għall-parir legali qabel tali interrogatorju, **Paul Anthony Caruana vs Avukat Ġenerali et** fuq ċitata, kif ukoll **Stephen Pirota vs Avukat Ġenerali et** tas-27 ta' Settembru, 2019 fejn il-Qorti Kostituzzjonali sabet li r-rikorrenti ma garrab ebda ksur tal-jedd tiegħu għal smiegħ

xieraq bil-fatt illi ma kienx ingħata l-għajnuna ta' avukat waqt l-interrogazzjoni tiegħu u dan wara li kkunsidrat illi:

“Fil-każ tallum ma jista' jkun hemm ebda dell ta' dubju li l-attur kien ħati tal-imputazzjonijiet imressqa kontra tiegħu, kif wara kollox għarfet l-ewwel qorti stess. L-ewwel qorti għarfet ukoll illi l-qrati ta' ġurisdizzjoni kriminali waslu għall-konklużjoni tal-ħtija tal-attur bis-saħħa ta' xiehda oħra barra l-istqarrija tiegħu. Meqjus il-proċess kriminali fl-intier tiegħu, ma jistax jingħad illi l-attur ma ngħatax smiġh xieraq: kellu għarfien tal-provi kollha mressqa kontrih u ma ntweriex li nżamm mistur xi taġħrif li kellha l-pulizija; kellu għajnuna ta' avukat waqt il-proċess quddiem il-qorti; kellu fakoltà jressaq xhieda u jagħmel konto-eżami tax-xhieda tal-prosekuzzjoni; instab ħati bis-saħħa ta' xiehda oġġettiva li, ukoll jekk ma tqisx l-ammissjoni tiegħu, rabtitu mal-incident u ma setgħetx tħalli dubju dwar il-ħtija tiegħu.”

Il-Qorti tal-Appell Kriminali rreferiet ukoll għas-sentenza mogħtija ricentement fl-ismijiet **Farrugia vs. Malta**, reża finali fis-7 ta' Ottubru 2019, mill-Qorti Ewropea tad-Drittijiet tal-Bniedem, li wkoll ikkonfermat il-posizzjoni li ttieħdet fil-każ ta' Beuze u komplet hekk:

“Illi l-izvillup fl-interpretazzjonijiet dwar il-jedd ta' smiegh xieraq kif mogħtija mill-Qorti Ewropea tad-Drittijiet tal-Bniedem fosthom fis-sentenzi sucitati fl-ismijiet 'Beuze vs Belgium' mogħtija mill-Grand Chamber u s-sentenza tal-Qorti Ewropea tad-Drittijiet tal-Bniedem fl-ismijiet 'Farrugia vs. Malta' ġia ġie rifless fil-pozizzjoni li l-Qorti Kostituzzjonali u l-Prim'Awla tal-Qorti Civili (Sede Kostituzzjonali) qeghdin jiehdu meta jikkunsidraw jekk kienx hemm ksur tal-jedd ta' smiegh xieraq. Jirrizulta li hemm zvilupp fis-sens li l-fatt li stqarrija tkun ittieħdet mingħajr il-prezenza tal-Avukat skont dawn l-aħhar sentenzi mhumiex awtomatikament jigu kkunsidrati bhala li jiksru d-dritt għal smiegh xieraq izda li qieghed jittieħed kont tal-proceduri fit-totalita' tagħhom sabiex jigi determinat jekk kienx hemm lezzjoni o meno tad-dritt għal smiegh xieraq.”

Hawnhekk il-Qorti rreferiet ukoll għas-sentenza tal-Prim'Awla tal-Qorti Ċivili (sede Kostituzzjonali) tas-17 ta' Ottubru 2019, fl-ismijiet **Ir-Repubblika ta' Malta vs Martino Aiello** u dan wara referenza kostituzzjonali li saret lilha mill-Qorti tal-Appell Kriminali fid-9 ta' April 2018, liema referenza ġiet deċiża billi l-Qorti ddikjarat illi:

“fic-cirkostanzi tal-kaz mhux ser ikun jirrizulta ebda lezzjoni tad-dritt fundamentali tal-akkuzat Martino Aiello għal smiġh xieraq kif sancit bl-artikolu 39 tal-Kostituzzjoni ta' Malta u l-artikolu 6 tal-Konvenzjoni Ewropea

ghall-Protezzjoni tad-Drittijiet tal-Bniedem u tal-Libertajiet Fundamentali jekk isir uzu fil-guri kontra tieghu mill-istqarrija li huwa rrilaxxa lil pulizija fid-dsatax (19) ta' Ottubru tas-sena elfejn u erbatax (2014) ...”.

Dan wara li l-istess Prim'Awla tal-Qorti Ċivili (sede Kostituzzjonali) ikkunsidrat illi dan il-każ kien kemmxejn differenti minn dak ta' Aldo Pistella, fuq citat, in kwantu kuntrarjament għal Pistella, Aiello kien irrinunzja għad-dritt tiegħu li jikkonsulta ma' avukat qabel l-interrogatorju tiegħu u ma giex muri li huwa xtaq li jkollu avukat prezenti waqt l-interrogazzjoni. In oltre fil-fehma tal-Qorti, ir-rikorrenti naqas milli juri li huwa kellu jitqies bħala persuna vulnerabbli u lanqas irrizultat xi prova fis-sens illi ċ-ċirkostanzi li fihom ittiehdet l-istqarrija kienu għalih intimidanti. Ir-rikorrenti lanqas ma attakka l-volontarjeta` tal-istqarrija tiegħu u ma qajjem l-ebda lment dwar l-istess stqarrija, iżda talab lill-Qorti Kriminali sabiex ikun jista' jressaq eċċezzjoni dwar l-inammissibilità tal-istqarrija biss minhabba dak deciż mill-Qorti Ewropea fil-każ ta' Borg. Finalment, qieset ukoll illi kien fl-interess pubbliku li jiġi investigat u mressaq sabiex jiġi ġudikat mill-Qorti ta' ġurisdizzjoni kriminali stante li nqabad in flagrante jittraffika d-droga f'Malta.

Fis-sentenza tagħha **Il-Pulizija vs Carmel Polidano et** imbagħad, il-Qorti tal-Appell Kriminali kkonkludiet illi:

“Din il-Qorti temfasizza li d-dritt li suspettat ikollu Avukat prezenti minn stadju bikri tal-investigazzjoni mhijiex limitata għal persuni kkunsidrati vulnerabbli. Anke persuni li kellhom diversi kundanni precedenti kontra tagħhom u li għalhekk huma intizi fil-mod ta' kif jittiehdu l-interrogazzjonijiet kif ukoll persuni li l-Avukat Generali jirreferi għalihom bhala b'esperjenza f'varji oqsma tan-negozju ukoll għandhom dritt li jkollhom Avukat prezenti minn stadju bikri tal-investigazzjoni. Il-ligi ma tidistingwix bejn persuna u ohra. Huwa d-dritt ta' kull persuna li jkun assistit minn Avukat anke matul l-interrogazzjoni. Mhuwiex kontestat li fiz-zmien li ttiehdu l-istqarrijiet kif ukoll ix-xhieda ta' uhud mill-akkuzati quddiem l-espert Vincent E. Ciliberti fl-istadju tal-inkjesta, l-ligi ma kinitx taghti jedd lil suspettati biex ikollhom Avukat prezenti waqt it-tehid tal-istqarrija. Biss pero' issa li l-ligi tipprovdi għal dan id-dritt, huwa rikonoxxut u accettat li d-dritt għal smiegh xieraq għandu jiġi rispettatt minn stadju bikri tal-investigazzjoni.

Din il-Qorti filwaqt li tirrikonoxxi li kien hemm zvilupp sinifikattiv f'dawn l-ahhar xhur, fejn il-Qorti qeghdin iħarsu lejn il-proceduri fit-totalita' tagħhom sabiex jiġi deciż jekk kienx hemm lezzjoni tad-dritt għal smiegh xieraq, din il-Qorti tissotolinea li bl-ebda mod ma hemm uniformita' fil-kunsiderazzjonijiet u decizjonijiet tal-Qorti dwar jekk stqarrijiet u

dikjarazzjonijiet mehuda matul l-investigazzjoni minghajr id-dritt tal-prezenta tal-Avukat jilledux id-dritt ghal smiegh xieraq. Din il-Qorti ma ghandha l-ebda kompetenza biex tiddeciedi dwar lezjoni o meno ta' dritt fundamentali izda trid tiddeciedi biss jekk ghandhiex tiehu in konjizzjoni stqarrijiet u dikjarazzjonijiet ohra fl-istadju tal-investigazzjoni minghajr id-dritt li suspettati jkunu assistiti minn Avukat. Din il-Qorti ghalhekk tqis li gialadarba qieghdin fi stadju ta' revizjoni, filwaqt li bl-ebda mod ma hija tiddikjara li sehh xi ksur tad-dritt ghal smiegh xieraq, tiddeciedi li sabiex ma jkunx hemm ir-riskju ta' xi ksur, kwalunkwe dikjarazzjoni, stqarrija jew xhieda moghtija mill-imputati Carmel Polidano, Michael Mercieca u Muhammad Saleem fl-istadju tal-investigazzjoni u l-inkjesta minghajr il-prezenza tal-Avukat bhala inammissibli.”

### **Ikkunsidrat ukoll:**

Illi skartata l-istqarrija tal-imputat u d-dikjarazzjonijiet tiegħu lill-Uffiċjali tal-Pulizija prezenti fuq il-post tal-arrest tiegħu għar-raġunijiet fuq indikati, jibqa' biss bhala prova x-xhieda moghtija mill-Uffiċjali tal-Pulizija li aċċedew fuq il-lok fejn ġew arrestati l-imputat odjern u Martin Farrugia.

Mix-xhieda ta' PS 343 u PC 734 jirriżulta illi dawn lemħu lill-imputat odjern ġewwa l-gonna ta' Bieb il-Bombi u wara li beda miexi b'pass imghaġġel hekk kif rahom, huma waqqfuh. Sussegwentement, PS 343 sab lil Farrugia jistaħba f'sigra. M'hemmx dubbju li l-aġir tal-imputat u ta' Farrugia kien wiehed suspettuż, izda skartata l-istqarrija tal-imputat u d-dikjarazzjonijiet tiegħu lill-Uffiċjali tal-Pulizija msemmija, ma ġie stabbilit l-ebda ness bejn l-imputat u l-oġġetti relatati mal-użu tad-droga li nstabu fil-ġnien, li mix-xhieda tal-istess Uffiċjali tal-Pulizija, jirriżulta illi kienu bosta u anke mxerrda mal-istess ġnien. In oltre anke jekk wiehed jieħu in konsiderazzjoni li fuq ġebbla partikolari, instabu proprju *lighter*, xafra u kuċċarina b'xi sustanza fuqha, apparti l-fatt illi lanqas f'dan ir-rigward ma ġie stabbilit ness bejn dawn l-oġġetti u l-imputat odjern, fi kwalunkwe każ, dawn l-oġġetti la jirriżulta li ġew esebiti mill-Prosekuzzjoni u wisq anqas analizzati, bir-riżultat illi m'hemm l-ebda prova fl-atti illi s-sustanza fuq il-kuċċarina in kwistjoni kienet proprju droga eroina.

Fid-dawl tas-suespost, fin-nuqqas ta' provi, il-Qorti ma tistax issib lill-imputat ħati tar-reat ta' pussess tad-droga eroina mertu tal-ewwel imputazzjoni. In oltre la darba m'hijiex tinstab reita' fl-imputat, lanqas ma tista' l-Qorti ssibu ħati tat-tieni u tat-tielet imputazzjonijiet jew tiddikjarah reċidiv fit-termini tar-raba' imputazzjoni.

## **Konklużjoni**

Għal dawn il-motivi, il-Qorti qed issib lill-imputat **Fabian Sciriha** mhux hati tal-imputazzjonijiet kollha miġjuba kontra tiegħu u qegħda tilliberah minnhom.

Dr. Natasha Galea Sciberras  
Maġistrat